

ఇరవై అయిదవ గంట

చేస్తున్న పని ఒక్క క్షణం ఆపి శుష్కించిన చేత్తో నుదురు
తుడుచుకున్నాడు నరహరి.

ఎదురుగా పెద్ద తేనెటీగల తుట్టె ఉన్నట్టున్నది.

చిన్న చిన్న అరలు...వాటిలో అక్షరాలు...ఒత్తులు... కామాలు...
చుక్కలు...

పైన ట్యూబ్ లైటు వెలుగుతున్నది.

అవతలిపక్క చిన్న గదిలోనుంచి బ్రెడిట్ సవ్వడి నిర్విరామంగా
వినబడుతున్నది.

నరహరి మళ్ళీ పనికి ఉపక్రమించాడు. కుడిచేయి చకచక
కదులుతున్నది. వేగంగా అక్షరాలు మాటలుగా రూపొందుతున్నాయి.
అతనికి సరిగా వెనక అలాటి పనిలోనే నిమగ్నుడై వున్నాడు సుబ్బరాజు.
అతను చిన్నవాడు. పాతికలోపే వయసు.... పుట్టిపెరిగిన వూరువిడిచి,
కడుపు చేత్తో పటుకుని యీ నగరానికి వచ్చాడు. బ్రెస్లో చేరి పని
నేర్చుకుని, కంప్యూటింగ్ లో నిష్ణాతుడై సంపాదిస్తూ ముసలి తల్లిదండ్రు
లకు కొంతడబ్బు పంపిస్తూ ఒంటరిగా బ్రతుకుతున్నాడు.

నరహరి వెనుదిరిగి కళ్ళజోడు క్రింద నుంచి సుబ్బరాజు వంక
చూశారు. అతనికి జాలివేసింది. 'ఈ కుర్రవాడు తన కోసం ఎంత శ్రమ
పడుతున్నాడు' అనిపించింది.

ఇప్పటికి సరిగా మూడువగళ్ళూ మూడురాత్రులూ విరామం అనేది
ఎరగరు ముగురూ... అప్పుడప్పుడు బైటికి వెళ్ళి ఏదన్నా తిని, టీసీఘ్,
తాగడమే... మధ్య మధ్యలో చిన్న చిన్న కునుకులు తప్ప నిద్రలేదు.

రాత్రి పదిగంటలవుతూ వుండవచ్చు. ముందువైపు ప్రెస్ యజమాని గదిలో లైటు వెలుగుతున్నది. ఆయన మధ్య వయసువాడు. అతి శ్రద్ధగా ప్రూఫులు దిద్దుతున్నాడు.

బుచ్చి- ఎనిమిదేళ్ళ పని వెధవ. మాసిన లాగూ చొక్కాతో యజమాని గది గుమ్మం ముందు స్టూలుమీద గోడకానుకుని కూర్చుని కునికిపాట్లు పడుతున్నాడు.

లోపల ప్రెడిట్ శబ్దం ఆగింది. రుమాలుతో మొహం తుడుచు కుంటూ ఇవతలికి వచ్చాడు నారాయణ. గుమ్మంలో నిలబడి ఫారం సిద్దమేనా? అని అడిగాడు నరహరిని.

“ఆ! అదుగో స్టోన్మీద” అన్నాడు నరహరి.

నారాయణ “వస్తానిప్పుడే” అంటూ బయటికి నడిచాడు.

ప్రెస్ యజమాని “నారాయణా! ఇలారా” అని పిలిచాడు.

“ఇదుగో చూడు. ఆఖరి ఫారం, ఇన్నర్ టైటిల్ ... ఒక వంద కొట్టచాలు. మిగతాపని తర్వాత చేసుకోవచ్చు మెల్లిగా...” అన్నాడు.

నారాయణ ‘అలాగేనండి’ అని బైటికి నడిచాడు. చలని గాలి తెర వీచింది. వీధి మూలవున్న టీ దుకాణం దగ్గర పెట్రోమాక్సు లైటు మందంగా వెలుగుతున్నది. నారాయణ అక్కడికి వెళ్ళి బల్లమీద కూలబడి “వెంకులూ ! టీ యిప్పు” అన్నాడు. అతనికి కాళ్ళు తేలిపోతున్నాయి చేతులు రెండూ గాల్లోకి అటూ యిటూ విసిరి వ్రేళ్ళు విరుచుకున్నాడు. ఇంత ఘోరంగా రోజుల తరబడి నిర్విరామంగా ఎన్నడూ పనిచేయలేదు. చేయవలసిన అవసరం కూడా రాలేదు. తాము చేస్తున్నది కాంట్రాక్టు పని. కష్టపడినంత సేపు కష్టపడితే చాలు ... ఉన్నది తాము మొగుడూ పెళ్ళాల్సిదరు. తిండికి, బట్టకులోపం లేకుండా కాలం వెళ్ళిపోతే చాలు. అలాటిది నరహరి గొప్ప అవసరం వచ్చి ప్రాధేయపడితే తానూ సుబ్బ రాజూ యిదరూ కాదనలేకపోయారు. ఈ రోజులో ఎవరు ఎవరికి యిబ్బందిలో ఆడుపడతారు? కాని యిలా మరొకరి కోసం శ్రమపడు తుంటే ఇందులోనూ వింత ఆనందం ఉన్నదనిపిస్తుంది.

నారాయణ టీ తాగడం ముగించి చిల్లర చెల్లించి ప్రెస్ లోకి వచ్చే సరికి ప్రెస్ యజమాని గదిలో ఆయన కెదురుగా ఇద్దరు ఖరీదైన వ్యక్తులు కూర్చుని వున్నారు. ప్రెస్ ముందు రంగుల హాంసలాటి కారు నిలిచివుంది. బుచ్చి నిద్ర మైకం వొదిలిపోయి చేతులుకట్టుకుని నిలబడి వున్నాడు.

నారాయణ లోపలికి వెళ్ళి కొత్త ఫారం ట్రెడిల్ మీదికి ఎక్కించే పనిలో నిమగ్నుడై నాడు.

ప్రెస్ యజమాని “నన్ను నమ్మండి.... ఉదయం పది గంటల కలా కనీసం యాభై కాపీలు నేను స్వయంగా హాలు దగ్గరికి వట్టు కొస్తాను” అంటున్నాడు.

ఒకడు బొంగురుగొంతుకతో “కాబట్టే మీకు పని యిచ్చాను.... దబ్బెక్కువైనా సరే నేను లెక్కచెయ్యను. నాకు పనికావడం ముఖ్యం... అందులోనూ ఫంక్షన్ ఏర్పాటయింది.... ముగ్గురు మంత్రులొక్కసారిగా దొరికారు.... అలాటిలాటి ఫంక్షన్ కాదు - బ్రహ్మాండమైన ఫంక్షన్. ఊరంతా మోగిపోవాలి.... అదీ సంగతి అని ఆగి, “కుర్రాడేడి?” అని ప్రశ్నించాడు. ప్రెస్ యజమాని వెంటనే “ఏం కావాలి?” అంటూనే “బుచ్చి” అని కేక వేశాడు.

బుచ్చి లోపలికివెళ్ళి నిలబడ్డాడు.

బొంగురుగొంతు వ్యక్తి పక్క అతనితో “ఎంత తెప్పించను? హాప్.... చాలా?” అన్నాడు. రెండో వ్యక్తి బెరిలిన్ లాల్చీ, బంగారు గొలుసు, వగైరాలతో తళతళ లాడుతున్నాడు. అతడు “చాలు.... చాలు హాప్ చాలు” అన్నాడు.

మొదటి వ్యక్తి యాభై రూపాయల నోటుతీసి బుచ్చికి అందించి “రేయ్! రోడ్డుమీద బ్రాందిషాపుకెళ్ళి.... ఇదుగో.... ఈ కాయితంలో రాసింది వట్టుకురా అరంటు..” అంటూ కాయితం ముక్కమీద తమకు కావలసిన బ్రాండుపేరు వ్రాసియిచ్చాడు. బుచ్చి దాన్ని అందుకుని వెళ్ళి

పోయిన తర్వాత ప్రెస్ యజమానివైపు తిరిగి "మీరు కూడా పుచ్చు కుంటారా?" అని అడిగాడు.

ఆయన తల అడ్డంగా వూపి "వొద్దొద్దు! మీరు కానివ్వండి" అన్నాడు కంగారుగా.

నిజానికి అది ప్రెస్ యజమానికి అసలు యిష్టంలేదు. ప్రెస్ లో, అందునా తన గదిలో.... పనివాళ్ళముందు ... ఇతరులు ఆ పనిచేయడం మరింత అసహ్యమైన విషయం. కాని యిప్పటి పరిస్థితి వేరు.... ఆయన నెత్తిమీద పెద్ద కత్తి వ్రేలాడుతున్నట్టున్నది వారం, పదిరోజుల నుంచీ. మరునాడు మధ్యాహ్నం కోర్టు ముగిసే వేళలోగా అయిదువేలరూపాయలు కట్టకపోతే పెద్ద ప్రమాదం ముంచుకు వస్తుంది. వీళ్ళు తనకు తెలిసిన వాళ్ళే.... పాత కష్టమర్లే.... ఇప్పుడు తనకు హడావిడిగా ఈ పెద్ద నవల ముద్రణకు యిచ్చి గొంతుమీద కూర్చుంటే కూర్చున్నారు గాని తన ఆపద గడుస్తున్నది. అందువల్ల ఇలాటి స్వల్ప విషయానికి అభ్యంతరం చెప్పడం తెలివితక్కువ. సహించడం ఉత్తమం.

లోపల సుబ్బరాజు నరహరితో "ఈ పేరాతో ఖతం.... పని పూర్తయినట్టే...." అన్నాడు వొళ్ళ విరుచుకుంటూ....

నరహరి అతనివంక చూశాడు. అతని కళ్ళలో కృతజ్ఞత నీటి పొర రూపంలో పేరుకున్నది. అంతలో కళ్ళ తుడుచుకుని తన పనిలో లీనమైనాడు. అతని వ్రేళ్ళు వొణుకుతున్నాయి.

.... ఇంటిదగర తమ్ముడు కళ్ళలో వత్తులు వేసుకుని ఎదురు చూస్తూ వుంటాడు. మీనాక్షి కూడా కంగారుపడుతూ వుంటుంది. బహుశా మరిది సంచీ సర్ది అంతా సిద్ధంచేసి వుంటుంది. బోలెడన్ని జాగ్రత్తలు కూడా చెప్పివుంటుంది.... రెండు రోజులనుంచీ యింటిమొహం చూడ లేదు తాను.... సర్దిగ్గా సమయానికి డబ్బు తీసుకువస్తానని చెప్పి రావడమే....

సుబ్బరాజు నెమ్మదిగా "అబ్బ! ఏం నవలయ్యాయిదీ! అంతా క్రిందికి పేర్చుకుంటూ పోవడమే.... ఒక్కొక్క అక్షరం ఒక్కొక్క

లెను.... పేజీల నిండా 'ఊఁ'లా, 'ఆఁ'లా చుక్కలా.... ఇంతే అంతానూ ... పని మహా సుఖంగా వుండిలే.... పేజీకి అడ్డంగా వాక్యం కంపోజ్ చేసే పనేలేదు.... ఆన్నట్టు హీరోయిన్... యిప్పుడు ర కం కక్కుకుని చచ్చిపోతున్నది. పేరు 'డాక్టర్ బధిర'ట... అంటే ఏమిటో నీకు తెలుసా?" అన్నాడు.

నరహారికి ఏం జవాబు చెప్పాలో తెలియలేదు. ఉన్నట్టుండి "ఏమయితే మనకెందుకు?" అని వూరుకున్నాడు.

"అంతేలే. మనకెందుకు? కళ్ళ మూసుకుని పనిచేయడమే."

అంతలో బుచ్చి తూలుతున్నవాడిలా చేతిలో సీసా పట్టుకుని మరో చేతిలో చిల్లరతో వచ్చాడు.

బొంగురుగొంతు వ్యక్తి చిల్లర అందుకుని "ఏరా కుర్రనాయాలా! రెండు రూపాయలు ఎక్కువ తీసుకున్నాడే షాపువాడు... వాడు తీసు కున్నాడా లేకపోతే నువ్వే దొప్పేశావా?" అన్నాడు పెద్దగా.

బుచ్చి గడగడలాడిపోతూ "లేదండీ అంతే యిచ్చాడు...." అన్నాడు.

"అయితే వెళ్ళి రసీదు పట్టుకురా వెధవా."

సిల్కులాల్చీ వ్యక్తి కలగజేసుకుని "పోస్టేరా. పావం.... మళ్ళీ పనివాణ్ణి ఎందుకు తరుముతావు...? వూరుకో..." అన్నాడు.

బొంగురుగొంతు వ్యక్తి నవ్వి "నువ్వెప్పుడూ యింతే... ఏదీ లెక్కలేదు నీకు" అంటూ ప్రెస్ యజమాని వంక తిరిగి "గురువుగారూ! రెండు గ్లాసులు... మంచినీళ్ళూ..." అన్నాడు.

బుచ్చి గ్లాసులు కడుక్కువచ్చి బల్లమీద పెట్టాడు. కూజా నీళ్ళ ప్రక్కన పెట్టాడు. ప్రెస్ యజమాని కుర్చీలో వెనక్కు ఆనుకుని కూర్చున్నాడు.

బొంగురుగొంతు వ్యక్తి తనపనిలో తానుండగా సిల్కులాల్చీ వ్యక్తి జేబులోనుంచి నోట్లకట్టతీసి బల్లమీద వుంచి "ఇది ఆరువేలు", అన్నాడు.

ప్రెస్ యజమాని దాన్ని అందుకుని 'ధ్యాంక్స్...రశీదురాస్తాను...' అన్నాడు.

బొంగురు గొంతు వ్యక్తి "మాకు ఆవేవీ అవసరం లేదు. ప్రపంచాని కావడం మాకు ముఖ్యం.... అంతే.... రేపు పంక్షన్...." అంటూ నీల్కు లాల్చి వ్యక్తికి గాను అందించి 'చీర్స్, అని ఒక గుటకవేసి మళ్ళీ "రేపు పంక్షన్ అదిరి పోవాలి. ఇదేం సామాన్యమైన పంక్షనా? ముగురు మంత్రులు.... ఇంకా పెద్ద పెద్ద వాళ్ళు ... పూరంతా దడదడలాడిపోవాలి. మా వాడి భార్య.... మా చెల్లెమ్మ.... మహారచయిత్రి.... రెండువందలవ నవల ఆవిష్కరణ.... అసలు అదికాదు ముఖ్యం ... మూడేళ్ళలో రెండు వందల నవలలు రాయడం అంటే అది టెరిబుల్ ఫీట్.... అచివ్ మెంట్. వరల్ రికార్డు... పత్రికలవాళ్ళు ఆలిండియా వల్లసిటీ యిస్తారు. వరల్దంతా మోగిపోతుంది" అంటూ ఆవకుండా మాట్లాడటం సాగించారు.

బుచ్చి కళ్ళింతలు చేసుకునిచూస్తూ స్టూలుమీద కూర్చునివున్నాడు. ప్రెస్ యజమాని ముఖం ఇప్పుడు కళకళ లాడుతున్నది. గొప్ప భరోసాతో ఎదుటివ్యక్తి మాటలు వింటున్నాడు.

లోపల సుబ్బరాజు నిట్టూరుస్తూ వక్కనే బల్లమీద కూర్చుని వున్నాడు. నరహరి ఇన్నర్ టైటిల్ ఫారం కొట్టడం పూర్తి అయింది. అందులో ముందుమాటలు, అంకితం, పోటో బాకులు వగైరాలున్నాయి. అది మెషిను కెక్కితే నారాయణ మరో అరగంటలో పని పూర్తిచేస్తాడు. బహుశా అప్పటికి పన్నెండు దాటుతుందేమో! తమ్ముడికి మూడు గంటలకు రైలు.... వాడు వందలాది మైళ్ళు ప్రయాణం చేసి రెండో రోజుకు ఇంటవ్యాకు అందుకోవాలి.... ఇంటిదగ్గర వదినా మరుదులిద్దరూ ఎంత కంగారు పడుతున్నారో!

తమ్ముడు తన తల్లి తండ్రి పోయేనాటికి పసివాడు ... తలి ఆ పసివాణి తన భార్యకప్పగించి 'వీడికి తల్లివైనా వొదినవైనా నువ్వే తల్లి' అని చెప్పి కన్ను మూసింది. అప్పటినుంచి తామిదరూ కన్న కొడుకులాగే నిజానికి అంతకంటే మిన్నగా పెంచి పెద్దచేశారు. వాడు కూడా ఈ కాలపు కుర్రవాళ్ళకుమల్లే కాదు. గొప్ప బుద్ధి మంతుడనే

చెప్పాలి. బాధ్యత ఎరిగి బుద్ధిగా చదువుకుని ఈనాటికి ఇంత యోగ్యుడై నాడు. దేవుడి దయవల అంతా సవ్యంగా జరిగి వాడికి ఈ ఉద్యోగం వస్తే అంతకంటే కోర్కెకోదగింది ఏమీలేదు.

ప్రెస్ యజమాని నాలుగు రోజుల క్రిందట అసలు ఇంత పని ఒప్పుకుని ఉండేవాడు కాదు. ఆయనకు ఏదో కోర్కె వ్యవహారం పీకల మీదికి వచ్చింది. తమ్ముడికి అంతదూరం నుంచి ఇంటర్వ్యూకు పిలుపు రాగానే 'ఎలారా దేవుడా' అని కంగారుపడుతున్న తనను పిలిచి అంతా చెప్పి' ఇదీపని...మాట యిచ్చామంటే చేసినీరాలి....మామూలు కాంట్రాక్టు రేటుకంటే ఎక్కువస్తాను. ఏమంటారు? ఒప్పుకోనా? అని అని అడిగితే, సుబ్బరాజు నారాయణ యిద్దరితో తనబాధ చెప్పకుని సాయం చెయ్యమని కోరాడు తాను. వాళ్ళిద్దరూ వెంటనే ఒప్పుకున్నారు. ఒప్పుకోడం అంటే అసాధ్యమైన పనిని ఒప్పుకోడం.... మూడు రోజులు.... అంటే డెబ్బయి రెండుగంటలు....నిద్రాహారాలు త్యజించి పనిచేయడానికి సిద్ధపడటం.... కాలగమన వేగంతో పోటీపడటం.... పోటీ పడటమేకాదు.... అధిగ మించడం.... వాళ్ళు చేసిన సాయం మామూలు సాయం కాదు. డబ్బు అయితే తాను తీర్చేయగలడు....కాని వారు చిందించిన స్వేదానికి, రక్తానికి బదులు ఏమివ్వగలడు తాను?

బయటి గదిలో ఆ యిద్దరు వ్యక్తులూ లేచారు. ప్రెస్ యజమానికి షేక్ హాండ్ యిచ్చారు.

“వది గంటలకల్లా...”

“హాలు దగ్గరికి...”

“యాభై కాపీలు చాలు...”

అని మాటి మాటికి హెచ్చరిస్తూ బైటికి నడిచారు.

ప్రెస్ యజమాని వారిని సాగనంపి లోపలికి వచ్చాడు “ఎంతలో వుంది” అన్నాడు వొస్తూనే.

“ఇదిగో! ఇన్నర్ టైటిల్ ట్రెడిట్ ఎక్కింది”

ప్రెస్ యజమాని తేలికగా నిటూర్చి “నారాయణా! ఒక వంద వెయ్యి చాలు” అన్నాడు.

మిగిలిన ప్రింటయిన ఫారాలన్నీ కలపడం వూరయింది. టైటిల్ సిద్ధంగా వుంది. ఇక ముందూ వెనకా ఈ ఫారాలు చేర్చి, పిన్నింగ్ చేసి, టైటిల్ వేసి, కటింగ్ చేయడమే. ఈ పనంతా ఉదయం బైందర్ వచ్చి గంటలో లాగించెయ్యగలడు.

“నరహరీ! మీరు వెళ్లేటప్పుడు ఈ బుచ్చిగాణి కూడా తీసుకువెళ్ళి వాళ్ళ యింటిదగ్గర దింపండి. ఒక పాతిక రూపాయలిస్తాను. వాళ్ళ అమ్మకు ఇవ్వండి” అన్నాడు ప్రెస్ యజమాని.

లోపల టైటిల్ చప్పుడు... ఇన్నర్ టైటిల్ ప్రింటవుతున్నది. అక్కడే ఇరుకు గుమ్మంలో ఒక పక్కన నరహరీ, మరోవక్క సుబ్బ రాజూ నిలబడి చూస్తున్నారు. నారాయణ అతి చాకచక్యంగా పనిచేస్తున్నాడు. అతడెప్పుడూ ఏమీ మాట్లాడడు” ఎప్పుడూ తనపనేమో... తానేమో... మహా నిపుణుడైన టైటిల్ మన్.

“అసలు తెలుగులో ముద్రణ ఇంత యాతనామయంగా ఎందుకుం డాలి? ఇతర రంగాలలో ఎంతెంత మార్పులొస్తున్నాయి.” అనుకున్నాడు నరహరీ చొక్కా వేసుకుంటూ.

నారాయణ మెషిన్ ఆపి ప్రింటయిన ఫారాలు దింపి క్రిందపడేసి చేతులు తుడుచుకున్నాడు. లెటు తీనేశాడు. చొక్కా తొడుక్కున్నాడు. ముగ్గురూ యివతలికి వచ్చారు. ప్రెస్ యజమాని వారిని లోపలికి పిలిచి ఎవరి డబ్బు వారికి అందించాడు.

“చాలా పొద్దుపోయింది. కుర్రవెధవను యింటి దగ్గర దింపండి, కునుకుతున్నాడు. నేను తాళాలువేసుకు వస్తాను. అన్నట్టురాజూ! ఈసీసా వీధిలో పారెయ్”

రాజు ఖాళీసీసా అందుకుని వీధి అవతలి వైపుకు చీకట్లోకి విస్పిరి కొట్టాడు. అది ఎదురు గోడకు తగిలి భక్కున బ్రద్దలైంది.

ముగ్గురూ బుచ్చిని వెంటబెట్టుకుని వీధిలోకి వచ్చారు. వీధి చివరి

వరకూ వెలుగుసీడలు వరుచుకుని వున్నాయి. ఆ నిశ్శబ్దంలో ఏదో పక్షి వికృతంగా అరుస్తూ ఎగిరిపోయింది.

బుచ్చిని ఇంటిదగ్గర తల్లికి అప్పగించి, ఆమెకు డబ్బుయిచ్చి మళ్ళీ నడక ప్రారంభించారు. నారాయణ, సుబ్బరాజు తమ డబ్బు నరహారికి అందించారు. నరహారి కళ్ళసీళ్ళు ఉబికి వస్తూవుండగా డబ్బు అందుకుని తొందరలో తీరేస్తాను అని గొణిగాడు.

నారాయణ మనసులో తృప్తి... సుబ్బరాజు మనసులో ఏదో తెలియని ఆనందం... తమ తమ్ముణ్ణి ఉద్యోగానికి పంపిస్తున్నట్టు వింత అనుభూతి ఇద్దరిలోనూ.

ముగ్గురూ వెళ్ళేసరికి నరహారి తమ్ముడు ఆదుర్దాగా ఎదురువచ్చి “ఇంత ఆలస్య మైందేం అన్నయ్యా?” అన్నాడు

మీనాక్షికూడా ఆ చిన్న పెంకుటింటి వరండాలోనే నిలబడివుంది. ఆమె భర్తను చూసి తేలికగా నిట్టూర్చింది.

నరహారి “ఇదుగో డబ్బు. వదిన చేతుల మీదుగా అందుకో” అన్నాడు భార్యకు అందిస్తూ.

మీనాక్షి అలసటగా నవ్వుతూ “మీరే ఇవ్వరాదూ?” అన్నది.

“కాదులే... నీ చేతుల మీదుగా యినే శుభమవుతుంది. నాలుగో రోజుకు ఉద్యోగంలో చేరానని ఉత్తరం రాస్తాడు మరిదిగారు.”

సుబ్బరాజు “ఉత్తరం వదు... టెలిగ్రామ్ బెటరు” అన్నాడు. అందరూ నవ్వారు. మీనాక్షి చీర చెంగుతో దగు ఆపుకుంది. ఆమె చేతి నుంచి డబ్బు అందుకుని వంగి కాళ్ళకు నమస్కరించాడు మరిది”

సేషనులో రైలు సిద్ధంగా ఉంది. ఆన్సీజన్ కావడం చేత రైలు మరీ రద్దీగా లేదు. ఒక సీటులో సంచీ ఉంచి తమ్ముడికి ఏవేవో జాగ్రత్తలు చెబుతున్న నరహారివంక కన్నార్పకుండా చూస్తున్నారు మిగిలిన యిద్దరూ. వున్నట్టుండి ఆ అబ్బాయి వంగి అన్న పాదాలకు నమస్కరించాడు.

రైలు కదిలింది. ముగ్గురూ చేతులూపుతూ వుండగా వేగం వుంజుకుని అంతలోనే ప్లాట్ ఫారం దాటి కనుమరుగై పోయింది.

కళ్ళనీళ్ళు పెట్టుకొని అలాగే నిలబడిపోయిన నరహరిని వీపుమీద తట్టి "రావయ్యా! మహానుభావా! బైట 'టీ' అయినా ఇప్పించు" అన్నాడు నారాయణ.

"టీ ఏమిటి? బిస్కెట్లుకూడా కావాలి" అన్నాడు సుబ్బరాజు.

నేషను వెలువల చల్లని గాలి వీస్తున్నది. మూల కాకా హోటల్లో ముగ్గురూ బిస్కెట్లు తింటూ, టీ తాగుతూ కూర్చున్నారు నిశ్శబ్దంగా.

"ఈ కుర్రవాడికి ఉద్యోగం వస్తుందా అసలు..."

నారాయణ మనసులో మెదలుతున్న ప్రశ్న.

"ఈ ఉద్యోగం వచ్చాక ఇంతోటి మరిది గారు అన్నా వదినెలను ఆదుకుంటాడా? వదిన టి.బి. చికిత్సకోసం డబ్బుసాయం చేస్తాడా? లేక మరచిపోతాడా?"

సుబ్బరాజు మనసులో అనుమానం...

"వీడికి ఉద్యోగం వచ్చి తీరుతుంది. ఇంట్లో వదినకు దణం పెట్టాడు. స్టేషన్లో నా కాళ్ళకు దణం పెట్టాడు. ఉద్యోగంలో చేరగానే మాకు అండగా నిలుస్తాడు. అన్నిటికంటే ముందు మీనాక్షికి మందుల కోసం డబ్బు వంపిస్తాడు. మీనాక్షికి టి.బి. తగ్గుతుంది.

నరహరి మనసులో ఆశ...

తర్వాత పది నిముషాల్లో ఎవరి ఇళ్ళకు వారు వెళ్ళిపోయారు. మరునాడు...

పంక్షన్... ఫెళ్ళున జరిగింది. రంగ రంగ వై భవంగా జరిగింది. మూడేళ్ళ స్వల్ప వ్యవధిలో రెండువందల నవలలు రాసిన మహా రచయిత్రిని అందరూ పొగడ్డల వరంలో ముంచెత్తారు. మంత్రులూ, అధికారులూ, మాన్యులు, అసామాన్యులు, వంది మాగధులు, ఖరీదైనకారు, సొగడ్డలు, ఉత్పేక్షలు, చదివింపులు, దండలు, ఫోటోలు, అంతా కళ్ళు మిరుమిట్లు గొలిపేట్టు జరిగింది.

మహా రచయిత్రి, ఆ రాత్రి డిన్నరు వగైరా ముగిసి అందరూ వెళ్ళి పోయాక గాఢంగా నిట్టూర్చి తర్వాత దిగులుగా బాధగా “ఇవాళ ఒక్క అక్షరంకూడా రాయలేదు రోజంతా వేస్ట్ అయిపోయింది. అన్నది.

ఆ తర్వాత హడావిడిగా పూనకం వచ్చినదానిలా వెళ్ళి బల్లముందు కూర్చుని కాయితాలు ముందుకు లాక్కుని ఒక్క క్షణం కలాన్ని పళ్ళ మధ్య వుంచుకుని ఆలోచించి...

“ట్రీంగ్... ట్రీంగ్...”

పోను గణ గణ మనిమోగింది

అంటూ తన రెండు వందల ఒకటవ నవల ప్రారంభించింది...